

Врз основа на член 36 став 1 точка 3 и член 64 став 1 од Статутот на Општина Центар-Скопје („Службен гласник на Општина Центар-Скопје“ бр. 1/06; 12/15; 9/19; 14/19;1/21 и 11/21), Градоначалникот на Општина Центар-Скопје донесе

Р Е Ш Е Н И Е
за објавување на Програмата за здравствена, социјална
заштита и заштита на деца на Општина Центар-Скопје
за 2022 година

Се објавува Програмата за здравствена, социјална заштита и заштита на деца на Општина Центар-Скопје за 2022 година,

што Советот на Општина Центар-Скопје ја донесе на третата седница, одржана на 17.12.2021 година.

Бр. 09-6333/25
17.12.2021 година
С к о п ј е

ГРАДОНАЧАЛНИК
на Општина Центар-Скопје
Горан Герасимовски с.р.

Врз основа на член 22 став 1 точка 7 од Законот за локалната самоуправа („Службен весник на РМ“ бр. 5/02), член 15 став 1 точка 7 и член 26 точка 12 од Статутот на Општина Центар-Скопје („Службен гласник на Општина Центар-Скопје“ бр. 1/06; 12/15; 9/19; 14/19;1/21 и 11/21), Советот на Општина Центар-Скопје на третата седница, одржана на 17.12.2021 година донесе

**ПРОГРАМА
ЗА ЗДРАВСТВЕНА, СОЦИЈАЛНА ЗАШТИТА И ЗАШТИТА НА ДЕЦА
НА ОПШТИНА ЦЕНТАР-СКОПЈЕ ЗА 2022 ГОДИНА**

Содржина

| | |
|--|-----------|
| 1. ВОВЕД..... | 3 |
| 2. НАЧИН И МЕТОДОЛОГИЈА НА ПОДГОТОВКА НА ПРОГРАМАТА..... | 3 |
| 3. ЦЕЛНИ ГРУПИ И КРАЈНИ КОРИСНИЦИ | 3 |
| 3.1 Општо целни групи..... | 3 |
| 3.2 Крајни корисници | 4 |
| 4. ЦЕЛ (или ПРИОРИТЕТИ) НА ПРОГРАМАТА..... | 4 |
| 4.1 Основни цели/приоритети..... | 4 |
| 4.2 Специфични цели/приоритети..... | 5 |
| 4.3 Одговорни сектори и одделенија | 6 |
| 4.4 Поврзаност со други области и сектори..... | 6 |
| 5. ПРОЕКТИ И АКТИВНОСТИ НА ПРОГРАМАТА..... | 6 |
| 5.1 Проекти | 6 |
| ОЧЕКУВАНИ РЕЗУЛТАТИ И ПОКАЗАТЕЛИ НА ГОДИШНАТА ПРОГРАМА..... | 24 |

1. ВОВЕД

Законски рамки според кои се подготвува Програмата:

- Закон за локалната самоуправа, член 22 став 1 точка 7 („Службен весник на РМ“ бр. 5/02),
- Закон за социјална заштита, член 11 („Службен весник на РМ“ бр. 79/09; 36/11; 51/11; 166/12; 15/13; 79/13; 164/13; 187/13; 38/14; 44/14; 116/14; 180/14; 180/14; 150/15; 192/15; 33/15; 72/15; 104/15; 173/15 и 30/16) и од
- Статутот на Општина Центар-Скопје, член 26

Стратегиски документи:

- Национална програма за развој на социјална заштита

Основни начела и принципи во системот на социјална заштита

Основни начела врз кои се заснова социјалната заштита се:

1. Социјална праведност и солидарност;
2. Давање посебна заштита на немоќни и неспособни за работа;
3. Посебна грижа и заштита на семејството и на децата без родители и родителска грижа.

Во функција на имплементацијата на законите од областа на социјалната и детската заштита што важат во Република Северна Македонија, Општина Центар-Скопје подготви Програма за соодветно и успешно обезбедување социјална заштита за своите граѓани со развивање и реализирање на најразновидни форми и облици на социјални активности според потребите на граѓаните што живеат во нашата Општина.

Со Програмата за здравствена, социјална заштита и заштита на деца се продлабочува и се унапредува системот на социјална заштита за обезбедување и задоволување на потребите на граѓаните на локално ниво.

2. НАЧИН И МЕТОДОЛОГИЈА НА ПОДГОТОВКА НА ПРОГРАМАТА

Проектите што се содржани во Програмата се подготвени во координација со директорите на градинките, со претставниците од Советот на Општина Центар-Скопје и со Одделението за социјална и здравствена заштита и заштита на деца. Исто така, користена е алатката за истражување/анкетирање што ја спроведе Центарот на заедницата на Општина Центар. Резултатите и препораките од ова истражување се имплементирани во Програмата.

3. ЦЕЛНИ ГРУПИ И КРАЈНИ КОРИСНИЦИ

3.1 Општо целни групи

Преку своите програмски активности Општина Центар-Скопје е должна да оствари здравствена, социјална заштита и заштита на деца на следниве категории граѓани: лица со инвалидност, деца/млади без родители и родителска грижа, деца/млади со попреченост, деца/млади со воспитно-социјални проблеми, деца/млади од еднородителски семејства, лица изложени на социјален ризик, лица што злоупотребуваат дроги, други психотропни супстанции и алкохол, лица жртви на каква било форма на насилство и трговија со луѓе, стари лица без семејна грижа,

невработени лица, лица од различни етнички заедници, самохрани родители и деца од еднородителски семејства; и сето тоа преку вонинституционални и институционални облици на социјална заштита, домување, како и подигнување на свеста на населението за потребите од обезбедување здравствена, социјална и заштита на деца.

3.2 Крајни корисници

- Стари лица
- Новородени деца во тековната година
- Лица жртви на насилство
- Лица во социјален ризик
- Невработени лица
- Лица од различни етнички заедници
- Самохрани родители и деца од еднородителски семејства
- Лица со посебни потреби
- Деца опфатени во предучилишни установи (детски градинки)
- Кадри вработени во предучилишни установи (детски градинки)

4. ЦЕЛ (или ПРИОРИТЕТИ) НА ПРОГРАМАТА

4.1 Основни цели/приоритети

Основни начела и принципи во системот на социјална заштита

Основни начела врз кои се заснова социјалната заштита се:

- Социјална праведност и солидарност;
- Давање посебна заштита на немоќни и неспособни за работа;
- Посебна грижа и заштита на семејството и на децата без родители и родителска грижа.

Носители на социјална заштита се Републиката, Општината, Град Скопје и општините во градот Скопје.

Паралелено со процесот на децентрализација на надлежностите во социјалната заштита од централно ниво на локално ниво, се одвиваат и процесите на плурализација и деинституционализација во социјалната заштита. Овие процеси се тесно врзани меѓу себе и тие се еднакво значајни за подобрување на социјалните услуги за граѓаните. Зајакнувањето на мрежата на услугите што ги даваат здруженијата на граѓани, правните и физичките лица е услов за успешно и посоодветно спроведување на децентрализацијата. Во развојот и во унапредувањето на мрежата на социјални услуги во процесот на деинституционализација и реализирање на програмите за социјална заштита неопходно е Општината:

- Да ја развива и да ја јакне соработката меѓу владините и невладините институции што вршат работи во областа на социјалната заштита;
- Да донесува развојни програми од областа на социјалната заштита;
- Да развива сервисни услуги и форми на вонинституционална заштита, центри за дневно и повремено прифаќање на мали групни домови, развивање мрежа за згрижувачки семејства и многу други активности.

Поради тоа, Општина Центар-Скопје има обврска да ја развива и да ја унапредува социјалната заштита, при што на своите граѓани ќе им обезбеди социјална помош и социјални услуги кога тие не се во можност самостојно да ја остварат својата социјална сигурност.

Во остварувањето на надлежностите Општина Центар-Скопје е одговорна за:

- Донесување развојни програми за социјална заштита;
- Основање јавни установи за социјална заштита;
- Развивање вонинституционални форми за социјална заштита;
- Развивање социјални програми во соработка со другите сегменти на јавниот сектор, приватниот сектор и со невладините организации.

Вредности и принципи врз кои се темели Програмата на Општина Центар-Скопје за здравствена, социјална заштита и заштита на деца се:

- *Најдобри интереси на корисниците* - давање услуги што во најголема мера се усогласени со потребите на корисниците при што се почитуваат човековите права и достоинство;
- *Достапност на услугите на корисниците* - обезбедување услови и развивање услуги за да може граѓаните приоритетно да ги задоволуваат своите потреби во средината во која живеат, на локално ниво;
- *Партиципација, одговорност и самостојност на корисниците* - обезбедување учество на корисниците во донесувањето одлуки за начинот на задоволување на потребите и продуктивен живот во заедницата;
- *Континуитет на заштита и можност за избор на услуги и даватели на услуги* - развивање разновидни услуги во рамките на јавниот, невладиниот и приватниот сектор.

Социјалната заштита е дејност од јавен интерес што е од особено значење за граѓаните на Република Северна Македонија бидејќи со неа се дефинира системот на политички мерки и активности со кои треба да се спречат и да се надминат основните социјални ризици на кои е изложен граѓанинот.

Токму затоа социјалната заштита во Општина Центар-Скопје се темели врз навремена, праведна, ефективна и транспарентна испорака на општинските социјални услуги што придонесува за социјална еднаквост меѓу граѓаните на Општината.

Основна цел на оваа Програма е развој на интегриран, транспарентен и ефективен систем на социјална, здравствена заштита што ќе обезбеди достапни, ефикасни и квалитетни мерки и услуги креирани според потребите на корисниците што живеат на територијата на Општина Центар-Скопје. Исто така, Програмата цели кон реализација на активности за заштита на децата, правото на секое дете да се вклучи во институционален облик на воспитно-образовната работа, притоа задоволувајќи ги нивните развојни потреби, потребите на семејството и општеството во целина.

Реализирањето на Програмата ќе се спроведе со низа активности од различни области во рамките на социјалната, здравствената и детската заштита, одредени во Програмата.

4.2 Специфични цели/приоритети

- Унапредување на работата со корисниците во насока на зајакната партиципација, вклученост во планирање и во донесување одлуки, зајакнување и искористување на нивните потенцијали;
- Развој на социјалната превенција како организирана, континуирана и координирана активност на територијата на Општина Центар-Скопје;

- Зајакнување на вонинституционалната заштита преку развивање на постојните и воведување нови видови социјални услуги во согласност со потребите на граѓаните, како и унапредување на начините за обезбедување и нивно доставување;
- Продолжување на веќе започнатите процеси на децентрализација, плурализација и деинституционализација во социјалната заштита;
- Овозможување сите деца од предучилишна возраст да посетуваат јавна установа во најблиската околина;
- Здобивање со основни знаења, вештини и навики, развивање свест за општествена одговорност кај децата и активно вклучување во општествениот живот, развивање смисла за прифаќање, доживување и вреднување на естетските вредности, градење правилен однос кон животната средина;
- Продлабочување на активностите за поквалитетно згрижување, воспитание и образование, пред сè, создавање стимулативни услови за развој на детето и развивање на неговите позитивни страни и творечки потенцијали;
- Развивање концепт заснован врз добри и јасно прецизирани принципи за детско воспитание и образование, пред сè, раководејќи се според принципите на Програмата за рано учење и развој;
- Подготовка на детето за продолжување на образованието во основното училиште преку разни културни, еколошки, креативни и други манифестации;
- Почитување и вреднување на трудот на стручните тимови што работат на унапредување на квалитетот, како на згрижувачката, така и на воспитно-образовната работа со децата.

4.3 Одговорни сектори и одделенија

- Сектор за јавни дејности
- Одделение за здравствена, социјална заштита и заштита на деца

4.4 Поврзаност со други области и сектори

- Сектор за финансиски прашања
- Сектор за поддршка на Градоначалник, Одделение за односи со јавност
- Одделение за образование, млади и спорт
- Одделение за култура

5. ПРОЕКТИ И АКТИВНОСТИ НА ПРОГРАМАТА

5.1 Проекти

1. ДОДЕЛУВАЊЕ ПАРИЧНА ПОМОШ ЗА НОВОРОДЕНЧЕ - СРЕДСТВА ПРЕДВИДЕНИ ОД БУЏЕТОТ НА ОПШТИНА ЦЕНТАР-СКОПЈЕ ЗА 2022 ГОДИНА

Во рамките на своите активности Општина Центар-Скопје секоја година во континуитет успешно продолжува со реализација на остварувањето на правото за користење парична помош за новороденче. Паричната помош изнесува 7.000 денари и еднократно ќе се доделува во текот на 2022 година, на родителите на секое новородено дете што имаат постојана адреса на живеење или престојување во Општина Центар-Скопје.

Барањето за користење на оваа помош и потребната документација се поднесуваат во архивата на Општина Центар, најдоцна до навршени шест месеци на новороденчето, кое го има во електронска форма на веб-страницата на Општината.

Право на доделување парична помош се остварува за секое новороденче, како и во случај на повеќе новородени деца одеднаш.

Со ова продолжува позитивниот тренд секое семејство што ќе добие принова и го исполнува критериумот да се жители на Општина Центар, да добие парична помош за новороденче. Со оваа активност Општина Центар покажува дека се грижи за најмладите жители и им дава првична поддршка на родителите. На овој начин не само што се помагаат семејствата со принова, туку Општината добива и евиденција за новородените деца на нејзина територија на годишно ниво. Со оглед на фактот дека оваа активност се реализираше и во претходните неколку години, може да се утврди и дали постои тренд на пораст или на намалување на бројот на новородени деца во локалната самоуправа. Исто така, увидот во бројот на новородени деца на годишно ниво е од голема придобивка и за детските градинки на територијата на Општината бидејќи на тој начин и тие може да го планираат опфатот на деца за секоја календарска година.

Целни групи:

- родители и нивните новородени деца

Време на реализација: континуирано во текот на 2022 година

Реализација: Одделение за социјална и здравствена заштита и заштита на деца на Општина Центар.

Очекувани резултати:

- парична помош за младите семејства што имаат нов член или членови во семејството
- евиденција на новородени деца во Општина Центар-Скопје на годишно ниво
- детските градинки што се на територија на Општина Центар ќе може да го планираат опфатот на деца за секоја календарска година

Буџет: 2.500.000,00 денари

2. ОБЕЗБЕДУВАЊЕ ПРОСТОР И ПОКРИВАЊЕ НА РЕЖИСКИТЕ ТРОШОЦИ ЗА ЧИТАЛНИЦИТЕ

Општината го обезбедува просторот на веќе постојните читалници и ги покрива трошоците за комуналии за читалниците: Славко Јаневски и Ацо Шопов. Со оваа активност на жителите во Општина Центар-Скопје им се обезбедува простор што изобилува со содржини што за нив ќе бидат интересни места што ќе претставуваат катчиња каде што ќе се среќаваат, ќе се дружат и квалитетно ќе го минуваат слободното време. Со поддршката и со организацијата на активностите Општината ќе ја покаже потребната грижа и помош за оваа категорија граѓани, со цел да им се овозможи колку што е можно поудобен живот на сите граѓани.

б) Организација на активности во рамките на читалниците

Со оглед на тоа што имаа потреба за активно учество и вклучување во општествениот живот, потребно е и нивно поттикнување преку:

- Вклучување во креирањето политики и во донесувањето одлуки на локално ниво;
- Зголемување на достапноста до културни настани;
- Воведување и спроведување програми за активно користење на слободното време;
- Поттикнување на граѓаните на самоодржување и водење активен начин на живот преку културни активности.

Целни групи:

- сите жители на Општина Центар

Време на реализација: континуирано во текот на цела година

Очекувани резултати:

- унапредување на квалитетот на живот

Реализатор: Одделение за социјална и здравствена заштита и заштита на деца - Општина Центар

Буџет: 1.100.000,00 денари

3. СЕРВИС ЗА СТАРИ ЛИЦА

Имајќи ја предвид статистиката дека во Општина Центар-Скопје околу 20 % од населението се граѓани на возраст над 60 години, разбирлива е потребата на Општината да реализира активности што конкретно се насочени кон овие граѓани.

Во согласност со активностите предвидени во Националната стратегијата за стари лица, да се обезбеди континуирана грижа за стари лица во следниве сегменти:

- Дневно опслужување на основните потреби на овие граѓани
- Обезбедување примарна медицинска помош и медицински совети

Функционирање на Сервисот за стари лица

Според податоците добиени со изработката на социјалната карта на територијата на Општина Центар-Скопје, во 2014 година 15,3 % од вкупното население биле лица на возраст над 60 години и 631 лице на возраст над 65 години. Во Општината имаше вкупно 15.269 (2015) корисници на пензиско осигурување. Просечната пензија на територијата на Општина Центар-Скопје изнесуваше 12.463,00 денари, но сега таа изнесува околу 15.500 денари. Многубројните теренски истражувања покажаа дека има огромна потреба, а во согласност со тоа и побарувачка за негуватели за стари лица во домашни услови од семејствата во Општина Центар-Скопје. Главни предизвици со кои секојдневно се соочуваат старите лица се: неможност да ги извршат секојдневните активности поради старост, неподвижност и болест, влошена здравствена состојба и немање асистенција при посета на лекар, немање помош и поддршка при снабдување на основните прехранбени производи, немање средства за ангажирање негувател во домашни услови и сл.

Имајќи ги предвид овие информации и ситуацијата во која се наоѓаат старите лица, Општина Центар-Скопје им нуди помош и поддршка на најзагрозените лица во вид парична субвенција за ангажирање негувател за старото лице преку специјализиран провајдер на услуги и се планира со оваа активност да се продолжи како добра практика и во текот на 2022 година.

Планирано е со проектот „Центар се грижи за повозрасните“ месечно да се опфатат околу стотина лица/корисници (станува збор за променлива бројка заради специфичноста на категоријата корисници) што би ги добивале следниве услуги:

- помош во извршувањето на секојдневните активности (купување, подготовка на храна, одржување на просторот, лична хигиена, кај изнемоштените стари лица ќе се врши и утринска и делумна тоалета),
- обезбедување основна помош во мобилност, лесни масажи, физички вежби, раздвижување,
- задачи од медицински аспект (носење на здравствени прегледи, контрола на крвниот притисок, набавка на лекови и водење грижа за навремено земање на терапијата),
- психосоцијална поддршка (помош во исполнувањето на социјални, културни, забавни и други потреби, одржување социјални контакти и соодветни активности во локалната заедница).

Со проектот се планира ангажирање на следниов персонал: 15 обучени негуватели и еден физиотерапевт. Во тимот ќе биде вклучен и социјален работник што ќе води евиденција за досиејата на сите корисници и ќе биде задолжен за подготвување индивидуален план за работа на негувателите.

Работното време на негувателите ќе биде организирано од понеделник до сабота само прва смена и најдоцна до 16 часот. Предвидено е секој негувател во текот на денот да оствари посета на тројца корисници кај кои ќе биде по два часа. Секој корисник ќе биде посетен по трипати во неделата по два часа.

Во рамките на проектот е вклучен и физиотерапевт што остварува посети кај корисниците (во согласност со нивните потреби и состојбата во која се наоѓаат) двапати во неделата по еден час во договор со корисникот. Физиотерапевт ќе добијат само оние корисници што имаат потреба од тоа според лекарски наод и со потврда од социјалниот работник дека на терен има реална потреба за тоа. Корисниците што сакаат физиотерапевт не може истовремено да имаат и негувател, односно се добива една услуга или физиотерапевт или негувател. Тоа може да се избере според приоритетните потреби.

Целни групи:

- невработени лица што се здобиле со сертификат за негувател во домашни услови
- стари лица што се опфатени со проектот и нивните семејства како крајни корисници

Очекувани резултати:

- подобри услови за квалитетен живот и достоинствено стареење

Време на реализација: континуирано во текот на цела година

Реализатор: Одделение за социјална и здравствена заштита и заштита на деца - Општина Центар, граѓански организации, здруженија на граѓани и НВО

Буџет: 4.900.000,00 денари

4. ПРАВО НА ФИНАНСИСКА ПОМОШ И ПОДДРШКА НА ЖИТЕЛИ НА ОПШТИНА ЦЕНТАР-СКОПЈЕ

Остварувањето на ова право на финансиска помош е регулирано со Правилникот за постапката за остварување право на финансиска помош и поддршка на жители на Општина Центар-Скопје, со кој се утврдуваат условите, начинот и постапката за користење финансиски средства што се наменети за остварување право на финансиска помош и поддршка на жители на Општина Центар-Скопје, кои се предвидени во Програмата за здравствена, социјална заштита и заштита на деца, кои се нашле во акутен социјален ризик и тоа:

- Лица со здравствен проблем (кои доставиле доказ/сметки за направени трошоци за лекување за последните три (3) месеци од денот на поднесувањето на барањето);
- Еднородителски семејства во социјален ризик (поради неплатена алиментација, долготрајност на бракоразводната постапка, недостиг од родител заради смрт или издржување затворска казна).

За утврдување на постапката и остварување на правото на финансиска помош и поддршка надлежна е Комисијата за здравствена, социјална заштита и заштита на деца при Советот на Општината.

Право на користење на овие финансиски средства имаат физички лица што се жители на Општина Центар-Скопје, кои припаѓаат на социјално загрозените групи, а ги исполнуваат следниве критериуми:

- за здравствен проблем лицето треба да достави доказ/сметки за направени трошоци за лекување за последните три (3) месеци од денот на поднесувањето на барањето;
- за помош при лекување заедно со барањето се доставува уредна документација што не е постара од шест (6) месеци;
- за помош на еднородителски семејства во социјален ризик треба да се достави (во зависност од ситуацијата): извод од Матична книга на родените, извод од Матична книга на умрените - за родител, доказ од Министерството за внатрешни работи дека родителот е исчезнат и/или доказ од Министерството за правда дека лицето издржува затворска казна подолго од шест (6) месеци.

И услови:

- подносителот на барањето да има адреса на живеење во Општина Центар-Скопје;
- подносителот на барањето може да го оствари правото на финансиска помош и поддршка само еднаш во текот на календарската година.

Распределбата на финансиските средства се одвива на квартално ниво, почитувајќи го принципот на солидарност, во зависност од расположливите средства во Буџетот за кварталниот период. Притоа, максималниот износ што може да го одобри Комисијата за здравствена, социјална заштита и заштита на деца (надлежна за разгледување на овие пристигнати барања), по одобрено барање нема да биде повисок од 30.000,00 денари.

За барањата за финансиска помош во износ што е повисок од 30.000,00 денари Градоначалникот, по барање на надлежната Комисија, предлог-одлуката ќе ја проследи на одлучување до Советот на Општина Центар-Скопје.

Целни групи:

- корисници на социјална парична помош што се со постојано живеалиште на територија на Општина Центар
- жители на Општината со влошен социјален статус
- жители на Општината што имаат влошена или загрозувачка здравствена состојба

Период на реализација: во текот на цела календарска година

Реализатор:

- Сектор за јавни дејности - Одделение за здравствена и социјална заштита и заштита на деца

Буџет: 3.000.000,00 денари

5. ИНКЛУЗИЈА НА ДЕЦА РОМИ ВО ЈАВНИТЕ ОБРАЗОВНИ УСТАНОВИ – ДЕТСКИ ГРАДИНКИ ВО ОПШТИНА ЦЕНТАР-СКОПЈЕ

Станува збор за проект што се реализира во соработка со Министерството за труд и социјална политика и Ромскиот едукативен фонд, а се однесува на инклузија на деца Роми на возраст од 4 години и 8 месеци до 5 години и 7 месеци, кои се жители на Општина Центар-Скопје, а претходно не биле опфатени со предучилишниот образовен процес.

Целта на проектот е подобрување и поддршка на интеграцијата и намалување на запоставеноста на децата Роми со зголемување на нивниот број во јавните општински установи една година пред поаѓање во основно училиште.

Имајќи ја предвид важноста на процесот на интеграција на децата во образовниот систем и неговото влијание врз нивниот личен и социјален развој, Општина Центар-Скопје ќе се вклучи во проектот преку покривање на трошоците за партиципација за престој на дечињата во детската градинка.

Предвидено е овој проект да се спроведува во детската градинка „Раде Јовчевски Корчагин“ во Општина Центар-Скопје и во 2022 година со него ќе бидат опфатени до 20 деца од ромска националност што се жители на Општината.

Целни групи:

- максимум 20 деца од ромска националност што се жители на Општината

Очекувани резултати:

- максимум 20 деца Роми интегрирани во предучилишното образование

Реализатор:

- Сектор за јавни дејности - Одделение за здравствена и социјална заштита и заштита на деца
- детски градинки во Општина Центар

Период на реализација: во континуитет

Буџет: 270.000,00 денари

6. НАГРАДИ ЗА НАЈДОБРИ ВОСПИТУВАЧКИ, НЕГУВАТЕЛКИ, СТРУЧНИ (СО)РАБОТНИЦИ И ПОМОШНО-ТЕХНИЧКИ ПЕРСОНАЛ ВО ДЕТСКИТЕ ГРАДИНКИ ВО ОПШТИНА ЦЕНТАР-СКОПЈЕ

Главна улога во поставувањето на темелите на воспитување и образување на секој поединец во првите шест години од животот, покрај родителите, има професионалниот кадар што работи во предучилишното образование, со особен акцент на воспитувачките и на негувателките, како и стручните служби (социјален работник, психолог, педагог, музички педагог, дефектолог, логопед, професор по физичко воспитување) и помошно-техничкиот персонал од детските градинки.

Нивната основна работа со децата е продлабочување на сите активности за поквалитетно згрижување, воспитание и образование, пред сè, создавање стимулативни услови за развој на детето и развивање на неговите позитивни страни и творечки потенцијали.

Од тие причини Општина Центар-Скопје сака да ги мотивира сите учесници во згрижувањето, негата и воспитувањето на децата од предучилишна возраст, односно негувателките, воспитувачките, стручните (со)работници и помошно-техничкиот персонал од сите градинки на Општина Центар-Скопје. Наградата е во висина на една просечна месечна нето-плата исплатена во Република Северна Македонија во претходните три месеци.

Сметаме дека на тој начин ќе ги поттикнеме стимулот и мотивацијата кај негувателките, воспитувачките и кај сите што директно или индиректно придонесуваат во работата со децата.

Постапката за избор на најдобар воспитувач, негувател, стручен (со)работник и помошно-технички персонал на ниво на секоја од трите градинки ќе се одвива со следнава динамика:

- Воспоставување комисијата за избор на најдобар воспитувач, негувател, стручен (со)работник и помошно-технички персонал;
- Секоја детска градинка доставува предлог со тројца кандидати за воспитувач, негувател, стручни соработници и помошно-технички персонал. Предлогот предвидува професионална биографија за кандидатот, потврда за учество на обуки, семинари и други активности за стручно усовршување, потврда за учество во проекти и организација на проекти и манифестации;
- Комисијата ги разгледува пристигнатите предлози и врз основа на претходно дефинираните критериуми за избор на трите категории одлучува за финалниот избор.

Доколку условите дозволуваат, доделувањето на сертификати за најдобрите се реализира на завршна манифестација со пригодна програма организирана од градинката домаќин.

Целни групи:

- воспитниот кадар во детските градинки во Општина Центар

Очекувани резултати:

- мотивирани негувателки, воспитувачки, стручни (со)работници и помошно-технички персонал за нивна ангажираност и посветеност во работата со децата,

- како и поголема креативност и жеба за вклучување во различни проекти и дополнителни активности

Реализатор:

- Сектор за јавни дејности - Одделение за здравствена и социјална заштита и заштита на деца
- Детски градинки во Општина Центар

Период на реализација: февруари-јуни 2022 година

Буџет: 400.000,00 денари

7. ОДБЕЛЕЖУВАЊЕ НА СВЕТСКИОТ ДЕН НА ЗДРАВА ХРАНА - 16 ОКТОМВРИ

Светскиот ден на храната е меѓународен ден за акција против гладот што на 16 октомври се одбележува секаде низ светот, при што се реализираат различни активности со кои се развива свеста за значењето на храната, како природен извор на енергија и здравје.

Ако се земе предвид придобивката од консумирањето здрава храна и од формирањето здрави навики уште од најмали нозе, цел на овој настан е информирање и стекнување знаења и формирање соодветно однесување во однос на здравите и правилните навики во исхраната, особено кај децата и кај младите, а со тоа индиректно и кај пошироката популација.

Со разновидни креативни активности и работилници за предучилишна возраст, цела недела во октомври ќе се одбележува Светскиот ден на здравата храна, а на самиот ден ќе се презентираат реализираните креативните активности преку веб и фан-страницата на Општината.

Целни групи: децата од трите детски градинки во Општина Центар-Скопје

Очекувани резултати:

- децата од предучилишна возраст учат и се информираат што треба да се јаде, што е здрава храна, кои се правилните и здравите навики во исхраната и како таа влијае врз здравјето на луѓето; особено да се уочи придобивката од консумирањето здрава храна во период на вонредни здравствени услови на глобално ниво.

Реализатор:

- Сектор за јавни дејности - Одделение за здравствена и социјална заштита и заштита на деца е координатор на проектот
- трите детски градинки во Општина Центар-Скопје во кои ќе се одржуваат интерактивно-едукативните работилници со пригодна програма, а активно учество ќе земат децата; работилниците ќе се реализираат во соработка со нутриционисти и предавачи за здрава храна

Период на реализација: октомври 2022 година

Буџет: 30.000,00 денари

8.ПАРТИЦИПАЦИЈА НА СРЕДСТВА ЗА ХИГИЕНА

Обезбедувањето здрава и чиста средина за децата подразбира одржување хигиена на оптимално ниво. Современите услови на живеење бараат користење на голем број средства за одржување на хигиената кај децата, просториите за дневен престој, чајните кујни, тоалетите и сл.

Новонастанатата состојба со пандемијата со КОВИД-19 уште повеќе ја наметна потребата од повеќекратно секојдневно чистење и дезинфицирање на работните површини, но и лична и превентивна заштита на децата и на вработените. Од тие причини се планира да се зголеми понудата на производи за лична и колективна заштита, како што се: течен сапун, влажни марамчиња, тоалетна хартија, разни видови дезинфекциони средства и средства за чистење, гелови за дезинфекција на раце и др.

Целни групи: децата од детските градинки во Општина Центар

Очекувани резултати:

- обезбедување хигиена на оптимално ниво во детските градинки
- набавени и дистрибуирани средства за хигиена во сите објекти на детските градинки

Реализатор:

- Сектор за јавни дејности - Одделение за здравствена и социјална заштита и заштита на деца
- детските градинки во Општина Центар

Период на реализација: континуирано

Буџет: 900.000,00 денари

9. ОБЕЗБЕДУВАЊЕ НА ОБЈЕКТИТЕ НА ДЕТСКИТЕ ГРАДИНКИ ВО ОПШТИНА ЦЕНТАР-СКОПЈЕ

Целта на овој проект е да се подобри безбедноста на децата што престојуваат во детските градинки на територија на Општина Центар-Скопје, што претставува и еден од врвните приоритети на Општината. Со цел надминување на проблемот со безбедноста во детските градинки, Општина Центар од свои извори на финансирање ќе го реализира обезбедувањето на објектите на детските градинки.

Обезбедувањето ќе се одвива преку обезбедување ноќни патроли во објектите на детските градинки, со акцент на оние кај кои во досегашната практика се покажало дека има состојби со штетување на реквизити и слично.

По одржаните средби со градинките е утврдено дека за оваа година само градинката „Раде Јовчевски Корчагин“ има потреба од обезбедување на своите објекти.

Целни групи: децата што престојуват и се згрижени во детската градинка „Раде Јовчевски Корчагин“

Очекувани резултати:

- подобрување на безбедноста на децата
- подобрување на климата за работа

Време на реализација: континуирано во текот на годината

Реализатор: Општина Центар

Буџет: 1.100.000,00 денари

10. ЦЕНТАР ПЕЕ

Во рамки на проектот „Центар пее“ е предвидено одбележување на Денот на пролетта 21.3.2022 година, со музички настап на децата од детските градинки на територија на Општина Центар-Скопје. Планирано е настанот да се одржи во Градскиот парк, на Школка, каде што на Денот на пролетта ќе настапат детските хорони од трите детски градинки во Општината. Децата ќе настапат на тема пролет, будење на пролетта и звуците на природата, здрава и чиста животна средина.

Со оглед на возраста на децата вклучени во проектот настанот нема да има натпреварувачки карактер, туку ревијален, односно децата ќе имаат можност да се претстават со своите настапи, а наедно да се дружат и да се забавуваат.

Целна група:

- детските хорони од трите градинки на територија на Општина Центар

Очекувани резултати:

- одбележување на Денот на пролетта преку ревијални настапи на детските хорони на градинките во Општина Центар
- одржан настан на тема пролет, будење на пролетта и звуците на природата, здрава и чиста животна животна средина
- дружење и игра на децата од трите детски градинки

Време на реализација: февруари-април 2022 година

Реализатор: Општина Центар - Сектор за јавни дејности и детските градинки на територија на Општина Центар

Буџет: 0,00 денари

11. РАНА СЕНЗИБИЛИЗАЦИЈА И РАНО УЧЕЊЕ НА ФРАНЦУСКИОТ ЈАЗИК НА ДЕЦАТА ОД ПРЕДУЧИЛИШНА ВОЗРАСТ

(во рамките на проектот за одбележување на деновите на франкофонијата во Општина Центар) „Ајде да ја запознаеме Франција“

Во рамките на одбележувањето на деновите на франкофонијата во нашата држава, секоја година во тој настан се вклучува и Општина Центар-Скопје во соработка со трите детски градинки и ООУ „Димитар Миладинов“. Францускиот јазик е јазик на културата и модерното време и е на трето место по застапеност на интернет, по англискиот и германскиот јазик.

Општина Центар го поддржува значењето на францускиот јазик, култура и вредности преку одржување голем број интерактивни работилници и забавни активности за децата од предучилишна возраст. Проектот „Ајде да ја запознаеме Франција“ за рана сензибилизација и рано учење на францускиот јазик на децата од предучилишна возраст е поддржан од Францускиот институт во Скопје и Амбасадата на Република Франција во нашата земја.

Во услови на светска пандемија, заради превенција и заштита, часовите по француски јазик ќе се одржат преку видеопрезентации со апликацијата падлет наместо со физичко присуство на професор по француски јазик во градинките.

Францускиот институт во Скопје е опремен со богата медијатека и мултимедијална опрема и овозможува приближување на библиотеката уште од најрана возраст и искачување на едно скалило погоре во смисла на осовременување на квалитетот во воспитувањето и образованието. Со зајмување на дел од книгите од Институтот децата ќе се запознаат со познатите детски ликови од француските сликовници и книги од современото француско книгоиздаваштво, а исто така ќе играат друштвени игри и ќе гледаат анимирани француски филмови со познати детски јунаци. Воспитно-стручниот и педагошкиот кадар ќе организираат работилници: цртање, моделирање, творење и прикажување цртани филмови во занималните и во дворовите на градинката, а оваа активност би ја организирале и родителите во домашни услови.

Целни групи: децата од детските градинки во Општина Центар-Скопје

Очекувани резултати:

Пораката е уште од најрана возраст да се овозможи запознавање и зголемена информираност со францускиот јазик, култура, творештво, стил и префинетост. Придобивка е да се биде во допир со овој јазик, а тоа ќе придонесе да се почитуваат различните културни вредности на другите земји и да се развијат љубопитноста и интересот кај децата за изучување други јазици.

Реализатор:

Сектор за јавни дејности - Одделение за здравствена и социјална заштита и заштита на деца

Период на реализација: тековно од февруари 2022 година

Буџет: 0,00 денари

12. ПЛАЌАЊЕ СМЕТКИ ЗА ЕЛЕКТРИЧНА ЕНЕРГИЈА И ПАРНО ГРЕЕЊЕ ВО ДЕТСКИТЕ ГРАДИНКИ

Со оглед на фактот дека не се доволни средствата од блок-дотациите што се трансферираат од Министерството за труд и социјална политика на Република Северна Македонија за плаќање на комуналните трошоци на детските градинки, Општина Центар ќе врши доисплата на сметките за електрична енергија и парно греење. За таа цел на детските градинки ќе им бидат префрлени средства со кои тие ќе може да ги намираваат трошоците за гореспоменатите потреби.

Реализатор: Општина Центар

Буџет: 800.000,00 денари

13. ФИНАНСИСКА ПОДДРШКА НА ДЕТСКИТЕ ГРАДИНКИ НА ОПШТИНА ЦЕНТАР-СКОПЈЕ ЗА АНГАЖИРАЊЕ ДОПОЛНИТЕЛЕН ВОСПИТЕН КАДАР (ВОСПИТУВАЧКИ, НЕГУВАТЕЛКИ И ХИГИЕНИЧАРКИ)

Земајќи ја превид новонастаната состојба со пандемијата и проблемите со кои се соочуваат градинките за престој на веќе запишани деца и упис на нови, согласно нормативот за присуство на деца (по протокол) во групите, пропишан од надлежните институции, утврдено е дека капацитетите на наведените установи според Протоколот се веќе максимално искористени и тоа не само постојните, туку и оние што се пренаменети и адаптирани за наведената цел. Општината, во координација со детските градинки, досега ги презеде сите мерки и ресурси за адаптација на просториите во занимални, но и понатаму останува потребата за дополнителен простор имајќи предвид дека родителите бараат опфат на деца што веќе се запишани и кои се засегнати од настанатата ситуација.

Со оглед на тоа дека детските градинки функционираат ограничено, почитувајќи ги наложените протоколи (до 15 деца на возраст за јасли и до 20 деца од две до шест години), децата се распоредени во повеќе групи, со помал број деца, така што се јавува потреба за дополнување на бројот на лица од категоријата воспитен кадар (конкретно воспитувачки и негувателки) што би се грижел и работел со децата згрижени во градинката, како и лица од помошно-техничкиот персонал што се одговорни за одржување на хигиената во градинките, што е од особено значење во овие услови на пандемија.

Од тие причини, а во координација со детските градинки, Општината ќе обезбеди финансиска поддршка за ангажирање дополнителен воспитен кадар (17 лица: 5 воспитувачки, 5 негувателки и 7 хигиеничарки) во детските градинки:

- ЈУДГ ОЦ „13 Ноември“ - 7 лица: 2 воспитувачки, 2 негувателки и 3 хигиеничарки;
- ЈУДГ ОЦ „Кочо Рацин“ - 6 лица: 2 воспитувачки, 2 негувателки и 2 хигиеничарки;
- ЈУДГ ОЦ „Раде Ј. Корчагин“ - 4 лица: 1 воспитувачка, 1 негувателка и 2 хигиеничарки.

Потребниот износ за нивниот ангажман ќе биде префрлан од Општината на сметка на детските градинки и ангажманот и понатамошната исплата ќе се одвива според постапките на градинката, а согласно надлежните законски процедури.

Очекувани резултати:

- овозможени подобрени услови за престој и грижа на децата згрижени во детските градинки во Општина Центар
- зголемен број на вработени лица во секоја од градинките согласно нивните потреби
- подобрени хигиенски услови во објектите на детските градинки во Општина Центар

Реализатор:

- Сектор за јавни дејности - Одделение за здравствена и социјална заштита и заштита на деца
- трите детски градинки во Општина Центар-Скопје

Период на реализација: во текот на целата година за која се однесува Програмата

Буџет: 3.600.000,00 денари

14. ЕДУКАТИВНИ АКТИВНОСТИ ЗА ПРВА ПОМОШ ВО ДЕТСКИТЕ ГРАДИНКИ

Предвидено е оваа активност да се реализира во соработка со Црвен крст на Град Скопје, со цел воспитувачките, негувателките и другиот стручен кадар во детските градинки да се здобие со знаења и вештини за соодветно и навремено постапување во ургентни ситуации, односно давање прва помош, пред сè, на децата. Обуката ќе даде осврт на предавањата и на практичните вежби на релевантни теми, на пример, реанимација, згрижување при задушување, повреди на главата, грчеви, алергиски реакции и труења.

Со овој проект ќе се зајакне капацитетот на градинките како една од првите алки во синџирот на ургентна медицина - да постапуваат адекватно во ургентни ситуации. Главна цел на активноста е учесникот да стекне знаења, вештини и компетенции за примена на основните техники при давање прва помош за да се зачува животот на повреденото лице преку отстранување на причината што може да доведе до смрт (престанок на дишењето, престанок на работата на срцето, крвање, состојба на изгубена свест, состојба на шок, повреди на тврди и меки ткива, труење), да се спречат можни компликации, да се намалат болката и стравот и да се подобри општата состојба на повредениот.

Целни групи:

- кадарот од детските градинки во Општина Центар-Скопје

Очекувани резултати:

- стекнати искуства, знаења и вештини за давање прва помош и постапување во ургентни ситуации
- овозможена поголема безбедност на децата во детските градинки

Реализатор:

- Сектор за јавни дејности - Одделение за здравствена и социјална заштита и заштита на деца
- Црвен крст на Град Скопје

Период на реализација: континуирано од февруари 2022 година

Буџет: 0,00 денари

15. ЕДУКАЦИЈА ЗА ЗДРАВСТВЕНА ЗАШТИТА

Предвидено е оваа активност да се реализира во соработка со Црвен крст на Град Скопје, со цел децата да се здобијат со знаења во врска со здравствената заштита. Главна цел на овој проект е децата уште од најрана возраст да стекнат навики за важноста на личната хигиена, како да се заштитат за време на пандемија и др. Целта е запознавање со здравствената заштита уште од најрана возраст, како и подигнување на свеста на семејствата и заедницата за важноста на здравствената заштита.

Целни групи:

- децата од детските градинки во Општина Центар-Скопје.

Очекувани резултати:

- Со оваа активност децата ќе научат што е значи хигиена, како да се заштитат за време на пандемија и др. Тоа придонесува за зголемена информираност на децата и стекнување знаења за здравите и правилните навики.

Реализатор:

- Сектор за јавни дејности - Одделение за здравствена и социјална и заштита на деца
- Црвен крст на Град Скопје

Период на реализација: февруари-мај 2022 година

Буџет: 30.000,00 денари

16. ДЕЈСТВУВАЈ ЗА ПОДОБРО ОРАЛНО ЗДРАВЈЕ

Оралното здравје или „Здравата уста“ е од суштинско значење за да се задржи правилното функционирање на организмот и севкупното здравје и квалитет на животот.

Оралното здравје претставува здравје на оралните ткива и на ткивата што се поврзани со нив и овозможува лицето да ги извршува сите функции без никакви знаци на болест, непријатности или пречки. Со стоматолошката заштита се спречува настанување на орални заболувања или прогресија на веќе постојните заболувања на оралните ткива.

Цел е да се подигне свеста, како и да се поттикнат семејството и заедницата да преземат мерки за намалување на штетните последици што ги предизвикуваат оралните болести. Преку оваа активност децата ќе научат како правилно се четкаат забите, како се одржува оралната хигиена и колку е важно оралното здравје. Особено е важна грижата за оралното здравје во најрана возраст, кога се усвојуваат навиките. Оралните болести претставуваат проблем за децата и влијаат врз квалитетот на нивниот живот и целокупното здравје.

Оралното здравје е многу повеќе од убава насмевка.

Целни групи:

- децата од детските градинки во Општина Центар-Скопје

Очекувани резултати:

- Децата ќе научат што значи хигиена на оралното здравје, како правилно се четкаат забите, колку здравата храна придонесува за здрави заби и др. Тоа придонесува за зголемена информираност на децата и стекнување знаења за здравите и правилните навики.

Реализатор:

- Сектор за јавни дејности - Одделение за здравствена и социјална заштита и заштита на деца
- ЈЗУ Универзитетски стоматолошки клинички центар „Св.Пантелејмон“ - Скопје

Период на реализација: мај-август 2022 година

Буџет: 0,00 денари

17. ОФТАЛМОЛОШКИ ПРЕГЛЕДИ ЗА ГОЛЕМИТЕ ГРУПИ ДЕЦА ВО ДЕТСКИТЕ ГРАДИНКИ

Специјалистички офталмолошки преглед треба да се направи пред детето да тргне во училиште затоа што е особено важно навременото детектирање и коригирање на проблемите со видот бидејќи тоа може да му влијае врз физичкиот и интелектуалниот развој во учењето, во приспособувањето во училиште, како и во спортско-рекреативните активности.

Специјалистичкиот очен преглед е особено важен за децата бидејќи за олеснето учење потребни се следниве вештини поврзани со видот:

- Дobar вид на близина и далечина;
- Просторна координација;
- Способност правилно да се движат и да се фокусираат очите;
- Координација око - рака.

Во оваа смисла, особено е важно рано да се уочат проблемите со видот кај децата бидејќи така ќе се постигнат и многу подобри резултати.

Целни групи:

- децата од возрастните групи од детските градинки во Општина Центар-Скопје

Очекувани резултати:

- децата од возрастните групи во детските градинки во Општина Центар-Скопје ќе бидат прегледани пред да тргнат во училиште и ќе добијат потврди за запишување во училиште, а овие прегледи ќе претставуваат и олеснување за родителите од финансиски аспект

Реализатор:

- Сектор за јавни дејности - Одделение за здравствена и социјална заштита и заштита на деца
- Санте плус груп - Скопје

Период на реализација: февруари-април 2022 година

Буџет: 0,00 денари

18. „МОЈАТА ОПШТИНА, МОЈОТ УБАВ СВЕТ“

Во време кога светот се соочува со пандемија од светски размери, многу е важно да се насочиме кон децата што, исто како и возрастните, ги чувствуваат рестрикциите од социјален карактер и да им помогнеме полесно да се соочат со промените што се случуваат.

Преку слики, слајдови и кратки видеа на децата ќе им бидат прикажани знаменитостите и обележјата на нашата Општина. Тие ќе учат за нивната локација, историја и значење, а потоа преку цртежи и изработки ќе ги пренесуваат своите чувства за околината и за убавините во неа.

Целни групи: децата од средните и од големите групи во градинките во Општина Центар

Очекувани резултати: децата да се запознаат со убавините на нашата Општина, да ја сакаат, а со тоа од најрана возраст да научат да ги чуваат и да ги заштитуваат нејзините убавини

Реализатор :

- Сектор за јавни дејности - Одделение за здравствена и социјална заштита и заштита на деца
- детските градинки во Општина Центар-Скопје

Период на реализација: октомври-јуни 2022 година

Буџет: 0,00 денари

19. „БУЛИНГОТ НЕ Е ДРУГАРСТВО“

Булингот како негативно искуство треба и мора да се препознае во вистинско време, со цел да се преземат мерки и активности со кои би се заштитиле децата од натамошни непријатни искуства и доживувања што го попречуваат развојот на детето во стабилна и успешна личност.

Проектот „Булингот не е другарство“ се состои од неколку фази:

Прва фаза: Изработка на платформа за препознавање на булингот и поставување протокол и мерки за спречување на оваа појава, изработка на прирачници наменети за учениците во основните училишта: „Како да го препознаам булингот“, „Како против булингот“

Втора фаза: Претставување на прирачникот од психолози и педагози (преку часови што би се одржувале на платформата за далечинско учење)

Трета фаза: Преку ликовни или литературни творби на тема „Стоп Булинг“ децата да ги искажуваат своите ставови и мислења за спречување на булингот (фаза во која ќе учествуваат педагози и психолози)

Четврта фаза: Изработка на флаери и постери

Целни групи:

- децата од големите групи во градинките во Општина Центар
- учениците од основните училишта во Општина Центар

Очекувани резултати: намалување на врничкото насилство (физичко или психичко)

Реализатор : Сектор за јавни дејности - Одделение за здравствена и социјална заштита и заштита на деца

- психолози, педагози и социјални работници од градинките и училиштата во Општина Центар
- детските градинки во Општина Центар-Скопје
- основните училишта во Општина Центар-Скопје
- вработените во градинките и во основните училишта во Општина Центар

Период на реализација: октомври-јуни 2022 година

Буџет: 0,00 денари

1. „СОЦИЈАЛНИ МРЕЖИ, СЕРИОЗНА ЗАКАНА“

Со оглед на зголемената активност на социјалните мрежи што е резултат на целокупната ситуација во која се наоѓаме поради пандемијата и ограничувањата при социјалната интеракција на младите, мора да ја согледаме опасноста што постои при нивната употреба. Преку зголемување на свесноста кај децата мора да работиме на заштитата од злоупотреба на личните податоци, личните фотографии и видеа.

Овој проект ќе биде раководен од педагозите и психолозите во училиштата, а ќе се организираат и предавања од експерти за оваа област.

Првиот дел од проектот ќе биде насочен кон тоа како секој ученик да се заштити себеси, што смее и што не смее да се објавува на социјалните мрежи, препознавање на злоупотребата, а вториот дел од проектот ќе се насочи кон тоа како да се постапи при злоупотреба и кои мерки треба да се преземат.

Целни групи:

- учениците од основните училишта во Општина Центар

Очекувани резултати: подигување на свесноста кај децата за опасноста од социјалните мрежи и нивна заштита

Реализатор:

- Сектор за јавни дејности - Одделение за здравствена и социјална заштита и заштита на деца
- психолози, педагози и социјални работници во училиштата во Општина Центар

Буџет: 0,00 денари

| РЕД. БР. | АКТИВНОСТ | ПЕРИОД НА РЕАЛИЗАЦИЈА | ПЛАНИРАНИ СРЕДСТВА (денари) |
|----------|--|--------------------------------------|-----------------------------|
| 1 | ДОДЕЛУВАЊЕ ПАРИЧНА ПОМОШ ЗА НОВОРОДЕНЧЕ-СРЕДСТВА ПРЕДВИДЕНИ ОД БУЏЕТОТ НА ОПШТИНА ЦЕНТАР-СКОПЈЕ ЗА 2022 ГОДИНА | континуирано | 2.500.000,00 |
| 2 | ОБЕЗБЕДУВАЊЕ ПРОСТОР И ПОКРИВАЊЕ НА РЕЖИСКИТЕ ТРОШОЦИ ЗА ЧИТАЛНИЦИТЕ | континуирано | 1.100.000,00 |
| 3 | СЕРВИС ЗА СТАРИ ЛИЦА | континуирано | 4.900.000,00 |
| 4 | ПРАВО НА ФИНАНСИСКА ПОМОШ И ПОДДРШКА НА ЖИТЕЛИ НА ОПШТИНА ЦЕНТАР-СКОПЈЕ | континуирано | 3.000.000,00 |
| 5 | ИНКЛУЗИЈА НА ДЕЦА РОМИ ВО ЈАВНИТЕ ОБРАЗОВНИ УСТАНОВИ - ДЕТСКИ ГРАДИНКИ ВО ОПШТИНА ЦЕНТАР-СКОПЈЕ | континуирано | 270.000,00 |
| 6 | НАГРАДИ ЗА НАЈДОБРИ ВОСПИТУВАЧКИ, НЕГУВАТЕЛКИ И СТРУЧНИ (СО)РАБОТНИЦИ ВО ЈАВНИТЕ ДЕТСКИ ГРАДИНКИ ВО ОПШТИНА ЦЕНТАР-СКОПЈЕ | март-јуни 2022 година | 400.000,00 |
| 7 | ОДБЕЛЕЖУВАЊЕ НА СВЕТСКИОТ ДЕН НА ЗДРАВА ХРАНА | септември-октомври 2022 година | 30.000,00 |
| 8 | ПАРТИЦИПАЦИЈА НА СРЕДСТВА ЗА ХИГИЕНА | континуирано | 900.000,00 |
| 9 | ОБЕЗБЕДУВАЊЕ НА ОБЈЕКТИТЕ НА ДЕТСКИТЕ ГРАДИНКИ ВО ОПШТИНА ЦЕНТАР | континуирано | 1.100.000,00 |
| 10 | ЦЕНТАР ПЕЕ | февруари-април 2022 | 0,00 |
| 11 | РАНА СЕНЗИБИЛИЗАЦИЈА И РАНО УЧЕЊЕ НА ФРАНЦУСКИОТ ЈАЗИК НА ДЕЦАТА ОД ПРЕДУЧИЛИШНА ВОЗРАСТ | од февруари 2022 година | 0,00 |
| 12 | ПЛАЌАЊЕ СМЕТКИ ЗА ЕЛЕКТРИЧНА ЕНЕРГИЈА И ПАРНО ГРЕЕЊЕ ВО ДЕТСКИТЕ ГРАДИНКИ | континуирано | 800.000,00 |
| 13 | ФИНАНСИСКА ПОДДРШКА НА ДЕТСКИТЕ ГРАДИНКИ НА ОПШТИНА ЦЕНТАР-СКОПЈЕ ЗА АНГАЖИРАЊЕ ДОПОЛНИТЕЛЕН ВОСПИТЕН КАДАР (ВОСПИТУВАЧКИ И НЕГУВАТЕЛКИ) | континуирано | 3.600.000,00 |
| 14 | ЕДУКАТИВНИ АКТИВНОСТИ ЗА ПРВА ПОМОШ ВО ДЕТСКИТЕ ГРАДИНКИ | континуирано од февруари 2022 година | 0,00 |
| 15 | ЕДУКАЦИЈА ЗА ЗДРАВСТВЕНА ЗАШТИТА | февруари-мај 2022 година | 30.000,00 |
| 16 | ДЕЈСТВУВАЈ ЗА ПОДОБРО ОРАЛНО ЗДРАВЈЕ | мај-август 2022 година | 0,00 |
| 17 | ОФТАЛМОЛОШКИ ПРЕГЛЕДИ ЗА ГОЛЕМИТЕ ГРУПИ ДЕЦА ВО ДЕТСКИТЕ ГРАДИНКИ | февруари-април 2022 година | 0,00 |
| 18 | МОЈАТА ОПШТИНА, МОЈОТ УБАВ СВЕТ | октомври-јуни 2022 година | 0,00 |
| 19 | БУЛИНГОТ НЕ Е ДРУГАРСТВО | октомври-јуни 2022 година | 0,00 |
| 20 | СОЦИЈАЛНИ МРЕЖИ, СЕРИОЗНА ЗАКАНА | октомври-јуни 2022 година | 0,00 |
| | | ВКУПНО | 18.630.000,00 |

ОЧЕКУВАНИ РЕЗУЛТАТИ И ПОКАЗАТЕЛИ НА ГОДИШНАТА ПРОГРАМА

1. *Инклузија на граѓаните од ранливите категории*
2. *Инклузија на сите деца во предучилишниот образовен процес*
3. *Унапреден систем за социјална и здравствена заштита на локално ниво*
4. *Социјални услуги достапни за граѓаните од ранливите категории на локално ниво*
5. *Еднакви можности за сите социјални категории*
6. *Безбедна средина за учење и дружење*

ФИНАНСИРАЊЕ

Финансирањето на активностите утврдени со Програмата во износ од **18.630.000,00 денари** е предвидено со Буџетот на Општина Центар за 2022 година.

Определени финансиски средства може да бидат обезбедени и од спонзорства и од донации.

За активностите од областа што ги опфаќа Програмата, а кои во својата актуелност, квалитет и општествен интерес ќе се појават во текот на 2022 година ќе бидат предвидени дополнителни финансиски средства во Буџетот на Општина Центар.

ЗАВРШНА ОДРЕДБА

Програмата стапува во сила од денот на објавувањето во „Службен гласник на Општина Центар-Скопје“.

Бр. 08-6333/24
17.12.2021 година
С к о п ј е

Совет на Општина Центар-Скопје
Претседавач
Виолета Велковска с.р.